

# ግድብ ሕዳሰና...ንሕዳሰ ንግድን ኢንቨስትመንትናን!!

## /ሪፖርታጅ/

አብ ክልልና ብሕጋዊ መንገዲ ተመዝጊቦም ስራሕቲ ንግዲ ዘካይዱ 80 ሺሕ ይበፅሑ። ካብዚኦም ኣስታት 30 ሺሕ ኣብ 42 ከተማታት ዝርከቡን ኣብ ትሕቲ ቤት ምኽሪ ንግድን ዘፈር ማሕበራትን ትግራይ ዝተጠርነፉን እዮም። ኣብ ትሕቲ ቤት ምኽሪ ንግድን ዘፈር ማሕበራትን ትግራይ ዝተወደቡን ገና ዘይተወደቡን ነጋዶ ትግራይ ኣብ ኩሉ ማሕበራዊ፣ ቁጠባዊን ፖለቲካውን ንጥፊታት ተሳትፎኦም ዕዘዝ እዩ። ናይዚ መቐፀልታ ማህተም ሓድነትናን ምልክት ብሩህ መጻኢናን ኢልና ከም ክልልን ሃገርን ወፊርናሉ ዘለና ህንፃት ዓብዪ ግድብ ሕዳሰ ኢትዮጵያ እውን ብውነን ብወነን ይሳተፉ ኣለው። ነጋዶ ትግራይ ካብቲ ገንዘባዊ ወፊያ ብተወሳኺ እቲ ግድብ ይህነፀሉ ናብ ዘሎ ክልል ቤኒሻንጉል ጉሙዝ ዶብ ሃገረ ሱዳን ዝርከብ ስሙ ኣብ መድረኻት ኣህጉርን ዓለምናን ተደጋጊሙ ዝፅዕዕ ፍሉይ ቦታ ጉባ ብኣካል ብምብጻሕ ንባዕሎም ተተባቢዮም ንሰራሕተኛታት ከተባበሱ ፀኒሖምን ኣለውን።

ንኣብነት ኣብ ዝሓለፈ 2006 ዓ.ም ነጋዶ ከተማታት ሸራሮን መቐለን ተወዲቦም ናብ ዓብዪ ግድብ ሕዳሰ ብምኻድ ዕዉት ዑደት ኣካይዶም እዮም። ካብ ታሕሳስ 6 ክሳብ 10/2007 ዓ.ም ነጋዶ ወረዳ ሳዕሲዕ ጻዕዳ እምባ ከተማ ፍረወይኒ ብመሪሕነት ቤት ምኽሪ ንግድን ዘፈር ማሕበራትን ትግራይ ናብ ግድብ ሕዳሰ ኣምሪሖም። እቶም ኣስታት 50 በዝሖም ነጋዶ ካብ ቤት ፅሕፈት መተሓባበሪ ግድብ ህዳሰ ክልል ትግራይ ክሳብ ፌደራልን እቲ ግድብ ይህነፁ ዘሎ ጉባን ዘተኣሳስር ሕጋዊ ደብዳቤን መሰነይታን ኣማሊኦም እዮም ነቐሎም።

እቲ ንጉሆ ሶኒይ ታሕሳስ 6/2007 ዓ.ም ዝፈለመ ጉዕዞ ምስ ሓደ ታሪካዊ ፍፃመ ተኣሳሲሩ እዩ። ሸዑኡ መዓልቲ ብተመሳሳሊ ብኣፈጉባኤ ፓርማ ሃገርና ዝተኸበሩ ኣቶ ኣባዳላ ገመዳ ዝምራሕ ልኡኽ ፓብሊክ ዲፕሎማሲ ክልተኣዊ ዝምድና ህዝብን መንግስታትን ንምጥንኻር ብፅላዊ ዕድመ ናብ ሃገረ ግብፂ ከተማ ካይሮ ኣምሪሖ። ውፅኢት ጉዕዝኡ እውን ውፅኢታውን ካብ ጊዜ ናብ ጊዜ እናተጠናኸረ ዝኸይድ ዘሎ ርክብ ሃገርናን ግብፅን

ናብ ዝበረኽ ፀፍሒ ዘሰጋገረ ምዃኑ ሚድያታት ፀብዒባን፡፡ ንሕና ናብ ግድብ ሕዳሰ ዘካየድናዮ ጉዕዞ እውን እነሆ ብመልክዕ ሪፖርታዥኖ ነቕርቦ ኣለና፡፡

ሶኒይ ታሕሳስ 6/2007 ዓ.ም ካብ ከተማ ፍረወይኒ ሰዓት 11:30 ኣቢልና ነቐልና ረፋድ ሰዓት 2:00 ናብ መቐለ በዒሕና፡፡ ኣብ መቐለ ቁርሲ ተቋዲስና ረፋድ ሰዓት 4:00 ንቕሎ ናብ ሓምለዎይ መገሻ ኮይኑ፡፡ ኣውቶቡስና ዝኣኸላ ደርፊ ፅዒና እያ፡፡ እተሰምዖ ደርፍታት ትግርኛ፣አምሓርኛ፣አሮምኛ...ከታስ ዓይነቱ ብዙሕ እዩ፡፡ ከተማታት ዓዲጉደም፣ሔዋነ ሓሊፍና ንኢድ የማንና ተጠዊና ጥወይዎይ መንገዲ መኾኒ ሒዝናዮ፡፡ ዓባይት ከተማ ሕንጣሎ ወጀራት ዝኾነት ዓዲ ቐይሕ ቁርብ ሕልፍ ምስ በልና ኣብ ውሽጢ ኣውቶቡስና ክትዕ ተዓዲሱ፡፡ ኣባላት ቤት ምኽሪ ንግድን ዘፈር ማሕበራትን ከተማ ፈራዊን መልዓሊ ክትዖም

... ሰብ ከይሪኤለይ ደገ ኣይትወጊ

ኣብ ወሻጠኽ ጮማ ኣማርጊ፤

ዝብል ደርፊ ድምዓዊ ዮውሃንስ ሃፍቱ ዝሰምዐት ነጋዲት ንል ኣንስተይቲ መንገዳትና

“ እኒሂኻ ደፋር...ገዛ እንተተኾርምያ ዳኣ እቲ ግድብ ሕዳሰኽ ኣበይ ክትሪኦ?” በለት ብክምስታ ተሰንያ፤

“ ከምዘኾብራ ንምግላፅ እኮ እዩ...ከምኡ ዝብል ዘሎ” ኢሉ መለሳላ ኣብ ጎና ዝነበረ ነጋዳይ፤

“ ኣይትፍለጢ...ተኾርመዩ ኣብ ገዛ ተዓጊኺ ከም ሓሰማ ጥራሕ ብልጊ ማለትስ ኣኽብርት?...”

ትርር ኢላ መሊሳ፡፡ እቲ ክትዕ ካልኦት ተሳፈርቲ ተፀምቢሮሙሉ ብሳሓቕን ወኻዕኻዕን መቀረን ጉሃረን፡፡ እታ ነጋዲት እቲ ደርፊ ነፃነትን ማዕርነትን ደቂ-ኣንስትዮ ገዲቡ ናብ ስራሕ ወፊረን ኣፍረይቲ ከይኮና ዝገብርዩ ኣብ ዝብል ኣትኪላ ትማነት፡፡

ንፃኣ ዝቃወሙ ድማ “...የለን ካብ ስራሕ ንምቡካር ዘይኮነስ..ንል ኣንስተይቲ ወላዲት ኣናብስ፣ኣናብር፣ዋዕሮታት ስለዝኾነት ከይትጉዳእ...ከይትስበር ከም እንቋቐሖ ክንክን ከምዘድልያ ንምዝኽኻር ዝደረፈ መግለጺ ሓልዮትን ፍቕርን...” ይብሉ፡፡

ተካታዊት ጓል አንስተይቲ “...የለን...እዚ አበሃህላ ዘለናዮ ጊዜ ዘይጠልቦ ቀናእ አገላልፃ እዩ...አይቅበሎን” ኢላ ኣቐቢፃ እንተላ፣ ቴፕ ኣውቶቡስና ደርፊ ቀይራ። ድምፃዊት ኣብረሀት ዓብዱ ብምቁር ድምፃ...

ቀትሪ ቀዳሲ

ለይቲ ወዳሲ

ክሳለመካ ደሞ

ከም ኣብ-ነብሲ፣

እናበለት ደርፊ ጓይላ ተንቆርቁሮ። ኣብ’ታ ኣውቶቡስ ዝነበርና ተሳፊርቲ ሕቡእ ትርጉም ናይቲ ደርፊ ዳርጋ ኩልና ፈቲሕናዮ ብዘምስል መልክዑ ቱዋሕ ኢልና ስሒቕና። ሰብአይና ሰበይትና ትርጉም እቲ ደርፊ ሓቂ ብሓቂ እውን ተረዲኡና እዩ ብዘብል መልክዑ ወግዕና ቀይርና። ኣብ ደርፊ ድምፃዊ ዮውሃንስ ሃፍቱ ዝጀመረ ክትዕ ብኸፉቱ ሓዲግናዮ ናብ ፍቕራዊ ወግዕታት ሰጊርና። እቶም ወግዕታት ካብ የማነ ፀጋም ካብ ቅድሚት ንድሕሪት እናተወናጨፉ ኣስሒቐሙናን ኣሀዲሶሙናን። እንተኾነ ዝበዝሑ ናይ ስዕረት ብምኻናም ኣብዚ ኣይንገልጾምን።

የማነ ፀጋም ኣብ ሰጣሕ ገርሁ ራያ ራዩማ ተዘሪኡ ዘይተፀደ ምሸላ እናረአና...ወግዕና ቀፀልና። ካብ ሞንጎና ሓዲኡ ነጋዳይ...ቁጠባውን ንግዳውን ኣርእስቲ ኣልጊሉ። ካብ ልቢ ብተመስጦ እዩ ዘውግዕ።

“ ኣብ መቐለ መዕርፎ ነፈርቲ ኣሉላ ኣባ-ነጋ እኒህ፣ እዚ ዓለምለኸ በረራ ከካይድ ዝተፈቐደሉ እዩ። ሓደ ነጋዳይ ዓቕሚ እንተጥርዩ ካብ ዱባይ፣አሜሪካ፣ጀርመን፣ፈረንሳይ ቻይና...ብቐጥታ ናብ ትግራይ ኣቐሑ የኣቱ ወይ ይልእኸ ኣሎ። እዚ ንትግራይና ካብ መራገፊት ኣቐሑ መርካቶ ኣዲስ ኣበባ ዘናግፋን ሸርፊ ወፃኢ ክትረክብ ዘኸእላን እዩ።...ኣክሱም መዕርፎ ነፈርቲ ሃፀይ ዮሃንስ...መዕርፎ ነፈርቲ ሑመራ እውን ኣሎ።...ሕዚ ድማ ጥዑም ንምስማዕ ዝተፀደለት እዝኒ...ኣብ ሸረ-እንዳስላስ ብልዕሊ 417 ሚሊዮን ብር መዕርፎ ነፈርቲ ክህነፅ እዩ እንትበሃል ሰሚዓ። እዚ ተደሚሩ ስራሕቲ ንግድና ኣብ ምቅልጣፍ እጃሙ ገዚፍ’ዶ ኣይኮነን?..”

ክብል ላተተ። ዳርጋ ካብ ኩሉ ተሳፋሪይ ብምልክት ምንቕናቕር ርእሰን ብድምፅን ኣወንታዊ ደገፍ ረኺቡ። ብዝረኸቦ ደገፍ ሞራል ተሰሚዑዎ ዕላሉ ቀፀለ።

“..ካብ መቐለ ብጭፍራ ኣቢሉ ናብ ታጁራ ጅቡቲ ዝኣቱ መንገዲ መኪና ተፀሪጎ። ምስኡ ጎናጎኒ መንገዲ ባቡር ክዝርጋኡ ምትላሙስ ንግና ከም መጠን ነጋዶ ካሊእ ሸሻይ’ዶ ኣይኮነን!!?”

ኣብ’ታ ኣውቶቡስ ዝነበርና ብገላፃ እቲ መስተወዳላይ ነጋዳይ ተመሲጥና። ርግፅ እዩ እቲ ዘውገዖ ዘሎ ደጋጊምና ዝሰማዕናዮ እዩ ነይሩ። ግናኸ ምስ ረብሓና ኣጣቢቐ ስለዘውገፀናስ ሓዲሱናን ተደሚምናን። ብኸምዚኦም ዝኣመሰሉ ወግዕታት ዝመቀረ ጉዕዞ ቀዳማይ መዓልቲ ኣብ ከተማ ጋሽና ብምሕዳር ተዛዚሙ።

ወግዲ ካልኣይ መዓልቲ ብጉሓቱ ተመሲሱ። ብዝተፈላለዩ ደርፍታት ዝተሰነየ ወግዲ ቀጺሉ። መኪናና ወግዕን ሰሓቕን ወኻዕኻዕን ደርፍን ጥራሕ ዘይኮነትስ ፅወታ ቁማር እውን እናተኣናገደት ተሓምበበት።

“ ኳትሮ...ኣርባዕተ” ይብል እቲ ሓደ፤

“ ኳትሮ...ኣርባዕተ’ዶ ኢልካ...ሰተ..ሸውዓተ” ካልኣይ ወሰኸ፤

“ ቹንከ...ሓሙሽተ...ኣብ ሞንጎኸ-ም” ኢሉ ሳልሳይ ይውሰኸ።

ካልኣትና ሓዊ ዝኾነ ፅወታ እንደሚኖ ስሒቡና... ገገሌና “ ኣርብዓ ሸልን፣እንደሚኖ ኣይትኣክልን” ዝብል ነባር ደርፊ ብውሽጥና እናደረፍና...ከተማታት ታችና ላይ ጋይንት፣ ደብረታቦር፣ወረታ ሒሊፍና...ናብ ከተማ ባህርዳር ድምር በልና። ኣቡኡ ሓዲርና።

ጉዕዞ ሳልሳይ መዓልቲ ብንጉሁኡ ተጀሚሩ። ከምቶም ዘሕለፍናዮም መዓልታት ብወግዕታት ዝመቀረ ጉዕዞ እዩ። ክሳብ ናብ ግድብ ሕዳሰ በጊሕና እንሪኦ እውን ሃጊፅና ኣለና። ዶግዓ ከተማታት እንጅባራ፣ቻግኒ ሰጊርና ፃንሖት ጉዕዞ ክልል ኣምሓራ ዛዚምና ናብ ቆላ ከባቢታት ቤኒሻንጉል ጉሙዝ ኣቲና። ኣብ መንገዲ እናሃለና ንሓዲኡ መኻይድና በዓልቲ እንድኡ ደዊላትሉ፤

“ ሃለው እገለ ዲኻ?” ኢላቶ፤

“ እወ ድምፂ ጎይታኸ’ዶ ጠፊኡኪ?” እናሰላቅ መሊሱላ፤

“ አበይ በፂሕኸ-ም?”

“ ናብቴ 8100 ቀራብና” ኢሊ መሊሱላ። ኩልና ብሓደ ስሒቕና።

ወግዲ ቀፂሉ ተሳፊርቲ ነጋዶ ንሰላቶም ምቅይያዕ ጀሚሮም። ሓዲኡ ንሓደ ናይ ስራሕ መዘንኡ ከምዚ ክብል ቀይዕሉ።

“...እገለ መሓዛና ሓዳሽ አውቶቡስ ገዚኡ...ዝገብረላ ዓይነት ፍሉይ እዩ። በፂሓ ክሳብ ትምለስ ልቡ ክአምነሉ ስለዘይክአለ...ሓጋዚ ሹፊር እናሃለወስ ንሱ እውን ናብ ዝኸደቶ ተደሪቡ ይጓጓዝ። ሓደ መዓልቲ እታ 45 ሰባት ክትፅዕን ዝግባኣ አውቶቡስ 48 ፅዲንዎ። ኣብ መንገዲ ትራፊክ ረኺቡ ጠጠው ኣቢሉዎም። ተሳፊርቲ እንተተቐፀሩ 48 እዮም።

‘ ክንደይ ሰብ ፅዲንኩም?’ ኢሊ ሓቲቱ ትራፊክ፤

‘48’ ኢሊ መሊሱ በዓል ዋና፤

‘እሞ 45 ሰባት ክትፅዕኑ እኮ እዩ ዝፍቀድ’ በለ ትራፊክ፤ በል ሹፊር መግንሒ ፍቓድካ ሃባ ክትቅፃዕ ኢኻ...ታርጋኣኸ ክንደይ እዩ?’ ነዚ ሕቶ ዋና እታ መኪና ቅልጥፍ ኢሊ፤

‘ ካብ ዝገዝኣ ቁርብ ግዚኣ እያ ታርጋኣ ኣይፈልጦን!’ ክብል መሊሱ..”

ብዝብል ዘረባ ኩልና ስሓቕና።

ኣብ መኪና ዝተልዓለ ሳልሳይ ወግዲ ናብ ግዝኣት ስርዓት ደርግ ወሲዱና። ምሳና ዝተሳፈሩ ብዕድመ ዕብይ ዝበሉ ነጋዳይ ዘጋጠሞም የዘንትዉ። ንስራሕቲ ንግዲ ናብ ኣዲስ አበባ እናኸዱ መስዩዎም ኣብ ወልድያ ሓዲሮም። ከምዚ ሎሚ ባንክታት ፍቓድኡ ኣይነበራን እሞ ኣቐሑት ብዝገዝኡሉ ቅርሺ ጁቡኦም ሓቢጡ ኣናሃለወ ናብ እንዳ መስተ ኣትዮም። ምስ መሓዝኦም እናዋግዑ ናብ ዝነበርዎ ቦታ ኣርባዕተ ዝኾኑ ወታደራት መፅዮም እናዳጎሩ ኣሲሮምዎም። ምኸንያት መእሰሪኦም ክርደኦም ኣይከኣለን። ኣብ ጅቡኦም ዝነበረ 3 ሽሕ ቅርሺ ተወሲዱ። ደሓር መእሰሪ ምኸንያቶም እንተሓተቱስ ብቋንቋ ትግርኛ ምዝራቦም ኮይኑ ተገንዮ። ንሳምንታት ካብ ስራሕም ተኣንጊሎም።

ብሓያል ትዕግስቲ ዝሓትት ለመና ተፈቲሖም። ቅርሾም እውን ብሓውሲ ተአምር ዝበሃል ብሰባሰብ ተመሊሱሎም። ኩሉ ኣይተመለሰሎምን 500 እቶም ወተሃደራት መንዚያምዎ።

ነዚ ወግዲ ዝሰማዕና ብሓሳብ ንድሕሪት ተመሊስና ብሰንኪ ፋሽሽት ስርዓት ደርግ ኣብ ልዕሊናን ልዕሊ ስድራናን ዝበፀሐ ማእለያ ዘይርከቦ በደል ዘኪርና ኣዚንና። እንተኾነ ንብዓትን ኣዘንናን ብቻልስና ከምዝሓበስናዮን ከምዝደበስናዮን ተአማሚንና ከተማታት ማንዱራ፣ግልገል በለስ፣ማንቡክ፣ ሓሊፍና ሰዓት ክልተ ምሽት ኣቢሉ ከተማ ማንኩሽ በዒሕና ሕድሮ ኾነ።

ጉዕዞ ራብዓይ መዓልቲ ከምቲ ልሙድ ንጉህ ሰዓት 12:00 እዩ ተጀማሩ መንገዲ ኣሶሳ ሒዝና 30 ኪሎ ሜትር ድሕሪ ምጉዓዝና ናብ ቀዳማይ መቐፃፀሪ ማእኸል ዓብዪ ግድብ ሕዳሰ በዒሕና ፀሓይ ገም ኣለዋ ፀጥታ ብምቐሉል ወታደራዊ ዲስፕሊን ተቐቢሎሙና። ተፈቲሽና ፍቓድና ኣርኢና ኣቲና። ድሕሪ ጉዕዞ 27 ኪሎ ሜትር ናብቲ ክንሪኦ ሃንቀው ዝበልናሉ ቦታ በዒሕና...ህንፀት ዓብዪ ግድብ ሕዳሰ ናብ ዝካየደሉ ፍሉይን ታሪኻውን ቦታ ጉባ።

ኣብ ጉባ እንታይ ኣሎ? ኩነታት ኣየሩ እንታይ ይመስል? እንታይ እንታይ ዓይነት ማሽነሪታት ኣለዉ? ክንደይ ሰራሕተኛታትከ ኣቡኡ ይውዕሉ? ተደጋጊሙ ዝተዘርበሉ እዩ እሞ፣ ንሕና ብመንፅር ንግዲ ዝረከናዮ ክንገልፅ። ኣብቲ ኣብ ውሽጢ ቆላ ዝተደኮነ ዓብዪንን ስልጡንን ከተማ...ዲስፕሊን ስራሕን ክብሪ ሰብን ዝርደኦ ዳርጋ ኩሉ እዩ ንምባል ይክኣል። ደረጀኦም ዝሓለው ዓብያተ ብልዒ ሃይሃይታ ስራሕ ኣለዎም። እቶም ሰራሕተኛታት ንወለዶም ክሕግዙ እንተደልዮም፣ ወይ እውን ካብ ስድረኦም ዝለኣኸሎም ቅርሺ እንተሃልዮ ንሰለጤን 'እንካ ሃባ' ባንኪ ንግዲ ኢትዮጵያ ጨንፈር ግድብ ሕዳሰ ቅልጡፍ ግልጋሎት ይህብ። ንኣማኢት ኪሎ ሜትራት ተጓዲዝካ ከምዚ ዝኣመሰለ ግዕጋሎት ዝርከበሉ ስልጡን ቦታ ክትረክብ ዝሕሰብ ኣይኮነን። እቶም ጀጋኑ ደቂ ሃገረ ኢትዮጵያ ግን እቲ ዘይሕሰብ ዝሕሰብን ካብ ሓሳብ ሓሊፉ ዝጋሃድን ገይሮምዎ ። በዚታት እናተገረምና ንፕሮጀክት ግድብ ህዳሰ ካብ ምሕሳቡ ክሳብ ሕዚ ዝምልከት ሃፍታም ፍልጠት ዘለዎም ኢንጅነራት ተመሪሕና ክንሰምዖን ክንሪኦን ዝግበኣና ኩሉ ሰሚዕናን ሪእናን።

ህንፃው ግድብና 24 ሰዓት ንደቻይቅ ከይተቋረፀ ብምቕፃል ህንፃቱ 50 ሚሊታዊ ምብፅሑ፣ ብ 4.8 ቢሊዮን ዶላር ወፃኢ ለይትን ቀትርን እናተሃንፀ ካብ ዝቕፅል 2015 ኣቆፃፅራ ኣውሮፓ ናብ 700 ሜጋ ዋት ሓይሊ ኤሌክትሪክ ከፈልፍል ትፅቢት ከምዝግበረሉ ተነገሩና። ውሽጥና ብሃሴት ተመሊእና ብዘይኣፈላላይ ብሓደ ድምዒ፡-

**ዘይከምዚኣ እንታይ ደልዮ**

ዘይከምዚኣ....

ኢልና ኣዚምና። ግድብና ንምጥንኻር ቡብጊዚኡ እንዕድጎ ዘለና ቦንድ መፃኢና ኣብ ዘለምልም ስራሕ ይውዕል ምህላዉ ቅንጣብ ጥርጣረ እኳ እንተዘይነበረና፣ብዓይንና ሪኢና ብኢድና ዳህሲስና ምስ ኣረጋገፅና ድማ ወሲኽና ተሓቢንና። ወፊያና ኣጠናኽርና ክንቅፅል ናብ ተግባር ዝሸረፍ ቃል ኣሲርና።

ነጋዳይ ተኸላይ ታደሰ ፕረዚደንት ቤት ምኽሪ ንግድን ዘፈር ማሕበራትን ከተማ ፍረወይኒን ኣተሓባባሪ ጉዕዞናን እዮም። ዝስዕብ ቃል ሂሶም፡

“ ቅድም ክብል ብስም ቤት ምኽሪ ንግድና ናይ ብር 60 ሺሕ ቦንድ ዓዲግና ኢና። ብውልቀ ድማ ካብ 2 ሺሕ ክሳብ 21 ሺሕ ብር ዋጋ ዘለዎም ቦንድታት ዓዲግና፣ ሕዚ ድማ ብዝረእናዮ ልዕሊ እንፅብዮ ስለዝተሓጎስና፣ ዓብዪ ግድብ ሕዳሰና ንምጥንኻር ዝተሓተትናዮ ኩሉ ክንምልስ ድሉዎት ምኃንና ነረጋግፅ።”

ህንፃው ግድብ ህዳሰና ኢድ ካልኦት ከየማዓደና ብኸለመዳያዊ ወፊያና ከምዘውጠንናዮ ክንክምብቶ ኢና። ግድብ ሕዳሰና...ንመጠናኸርን ሕዳሰን ንግድን ኢንቨስትመንትናን ክነውዕሎ ኢና። ዳርጋ ብሓደ ድምዒ ዝጨራሕናዮ እዩ።

ናብ መሃዘሚ መልእኽቲ ክንሰግር። ናብ ዓብዪ ግድብ ሕዳሰ ዝወስድ መንገዲ ኣዝዩ ፈታንን መኪና ሒዝካ ክትኸደሉ እውን ክእለትን ልምድን ዝሓትት እዩ። እታ ንጉዕዞ እትምረፅ መኪና እውን ብኡኡ ልክዕ ድሕንነታ ዝተረጋገፀት ክትኸውን ይግባእ። ምስዚ ዝተኣሳሰረ ፀገም ጎኒፉና እዩ። እቲ ብሰንኪ ሸለልትነት ባዕልናን ወነንቲ እታ ዝኸድናላ መኪናን ዘጋጠመና ሓደጋ እውን ነቲ ብሩህ ጉዕዞና ብዝተወሰነ መልክዑ ብኣለታ ፀልዮም እዩ።

ዑደትና ዛዚምና እንትንምለስ ኣብ ውሽጢ ቀፅሪ ዓብዪ ግድብ ህዳሰ ዝርከብ ዓቕብ ሒዝና እናደየብና ኣብ ሞንጎ ቶግ ዝብል ድምጺ ሰሚዕና። ሹፌር ጎማ ዝነፈሰ መሲሉዎ ንሓገዝቱ ‘ ወረዳ ታኮ ግበሩ’ ኢሉ ኣዚዞ ፍሬኖ ክሕዝ ክብል ፍሬኖ ድሕንነቱ ተማሊኡ ኣብ ቦቱኡ ኣይተረኸበን። እቲ ክትኮስ ዝሰማዕናዮ ድምጺ ምብጣስ ፍሬኖ እዩ። ሹፌር ተደናጊፁ መኪና ብናይ ኢድ ፍሬኖ ጠጠው ከብላ እንተፈተነ ፍሬኖ ኢድ እውን ኣቐዲሙ ተበላሽዩ ፀኒሑ። ንቕድሚት እትኸይድ ዝነበረት መኪና...ንድሕሪት ምዃድ ጀሚራ። ሹፌር ነብሱ ከውፅእ ኣፍደግኡ ከፊቱ ወሪዱ። እንበዝሕ ንፈጣሪ ኣማውታና ኣፀብቐልና እናበልና ብኾናና ነፃልት። ዝኸኣሉ ክወርዱ ጀሚሮም ካብ ዝወረዱ ኣርባዕተ ሓሙሽተ ሰባት እቶም ክልተ ምስ ምድሪ ተጋጭዮም ተጎዲኦም። እንተኾነ ትረፉ ክብለና እታ ብዘይሹፌር ንድሕሪት እትምለስ ዝነበረት መኪና ብድሕሪኣ ናብ የማናያ ዝነበረ ደንደስ ተጋጭያ ጠፊሕናያ ንሕንጢጥ ሾቲኸና።

ዘጋጠመና ሓደጋ ሞት እንተየስዓበ ብክኢላታት ሓኻይም ዓብዪ ግድብ ሕዳሰ ኣብ ትሕቲ ቁፅፅር ወዲሉ። ምሕካም ጥራሕ ዘይኮነስ ናይታ ዝተበላሸወት ኣዉቶቡስና መተካእታ መኪና ተመዲባትልና ናብ ከተማ ማንኩሽ ተጓዲዝና ሓዲርና። ኣብቲ ምትሕብባር እጃም ኩሎም ኣብ ጥቓና ዝነበሩ ደቂ ዓድን ወፃኢተኛታት ሰራሕተኛታት ዓብዪ ግድብ ሕዳሰ ዕዙዝ እኳ እንተኾነ፣ ናይ ዋና ኢንጅነር ስመኘው በቀለ ትሕብብርን ምትብባዕን ግን ሓለፉ ኣለዎ። ስለዚ ብስም ቤት ምክሪ ንግድን ዘፈር ማሕበራትን ትግራይን ብስም ኩሎም ነጋዶ ትግራይን ዕዙዝ ምስጋና ነቕርብ።

ናብ ግድብ ህዳሰ ጉዕዞ ንምግባር እትሓስቡ ወገናትና እውን እትጉዓዙላ መኪና ዝተማልኦ ድሕንነት ምህላዎ ምርግጋዕን፣ ሹፌራ ድማ እንተወሓደ እቲ ዝኸደሉ ቦታ ኣቐዲሙ ዝፈልጦን ዝተጉዓዘሉን ምዃኑ ኣብ ግምት ክተእትዉ ሓደራ ዝብል መልእኽትና ነሕልፍ። ኣብ መወዳእታ ማህተም ሓድነትናን ጥንካረናን ዝኾነ ዓብዪ ግድብ ሕዳሰ ብኣካል ተረኺብና ክንዕዘቦ ምቕሉል ትሕብብር ንዝገበረልና ኣተሓባባሪ ቤት ፅሕፈት ግድብ ዓብዪ ሕዳሰ ትግራይ ኣዚና ነመስግን። የቐንየልና!!።

////

ፀጋይ ሓድሽ

ሓላፊ ርክብ ህዝብን ምዕባለ ንግድን



**ቤተ ምክር ንግድን ዘፈር ማህበራትን ትግራይ**

**መቐለ**